



NAXÇIVAN MUXTAR RESPUBLİKASININ HÜQUQİ AKTLARIN DÖVLƏT REYESTRİ

Aktın növü: *Naxçıvan Muxtar Respublikasının Səhiyyə Nazirliyi - Əmr*
Qəbul edildiyi tarix: *21.02.2012*
Qeydiyyat nömrəsi: *ƏMR № 45*
Adı: *Tibb işçilərinə ixtisas dərəcəsinin verilməsi **qaydaları***

Rəsmi dərc edildiyi mənbə:
Qüvvəyə minmə tarixi: *28.02.2012*
Vahid hüquqi təsnifatı üzrə indeks kodu: *220.040.000*
Hüquqi Aktların Dövlət Reyestrinin qeydiyyat nömrəsi: *15201202210045*
Hüquqi aktın Hüquqi Aktların Dövlət Reyestrinə daxil edildiyi tarix: *28.02.2012*

“Razılaşdırılmışdır”
Naxçıvan Muxtar Respublikası
Əmək və Əhalinin Sosial
Müdafiəsi Nazirliyi
22 fevral 2012-ci il

Nazir: C. Səfərov

“Təsdiq edilmişdir”
Naxçıvan Muxtar Respublikası
Səhiyyə Nazirliyi
Əmr № 45
21 fevral 2012-ci il

Nazir: N. Novruzov.

TİBB İŞÇİLƏRİNƏ İXTİSAS DƏRƏCƏSİNİN VERİLMƏSİ

QAYDALARI

1. Ümumi müddəalar

1. Bu Qaydalar Azərbaycan Respublikası Nazirlər Kabinetinin “Azərbaycan Respublikasının büdcədən maliyyələşdirilən səhiyyə işçilərinin əməyinin ödənilməsi sisteminin növlərinin və məbləğinin təsdiq edilməsi haqqında” 09.01.2004-cü il tarixli 2 nömrəli qərarına uyğun olaraq hazırlanmış büdcədən maliyyələşdirilən səhiyyə müəssisə, idarə və təşkilatlarında tibbi xidmət sahəsində yüksək iş təcrübəsi ilə fərqlənən rəhbər (həkim, provizor və digər tibb ixtisası tələb olunan), həkim, provizor və orta tibb heyəti vəzifələrində çalışan işçilərinə (bundan sonra ismin müvafiq halında “tibb işçiləri” adlandırılacaq) ixtisas dərəcəsinin verilməsi qaydalarını müəyyən edir.

1.2. Tibbi xidmət sahəsində yüksək iş təcrübəsi peşəkarlıq səviyyəsi ilə fərqlənən tibb işçilərinə ali, birinci və ikinci ixtisas dərəcəsi verilir. Tibb işçilərinə ixtisas dərəcəsinin verilməsi praktik tibb və ya əczaçılıq fəaliyyəti ilə məşğul olan şəxslərin (işçilərin) sertifikatlaşdırılmasının nəticələrinə uyğun olaraq müəyyən edilir.

2. İxtisas dərəcəsinin verilməsinə qoyulan tələblər

2.1. Səhiyyə müəssisələrində çalışan və ixtisas üzrə əmək stajı beş ildən az olmayan ali və orta təhsilli tibb işçiləri ardıcılıqla (ikinci, birinci, ali) ixtisas dərəcəsinə almaq hüququna malikdirlər.

2.2. İxtisas dərəcəsinə almaq üçün tibb işçiləri sertifikatlaşdırılmağa təqdim etdikləri sənədlər ilə yanaşı müəssisənin möhürü və rəhbərin imzası ilə təsdiq edilmiş ixtisası üzrə 5 illik fəaliyyəti haqqında hesabatı və xasiyyətnaməni təqdim etməlidir.

2.3. Tibb işçilərinə ixtisas dərəcəsinin verilməsi haqqında qərar Naxçıvan Muxtar Respublikasının Səhiyyə Nazirliyi (bundan sonra "Nazirlik") tərəfindən tibb işçilərinə sertifikatlaşdırılmasının müsahibəsini aparan İxtisas Komissiyalarının rəyi əsasında qəbul edilir.

2.4. İxtisas Komissiyasının üzvləri tərəfindən praktik tibb və ya əczaçılıq fəaliyyəti ilə məşğul olmaq üçün sertifikatlaşdırılmağa keçən tibb işçilərinə ixtisas dərəcəsinin verilməsi məqsədilə səhiyyə mütəxəssisinin beş il ərzində ixtisası üzrə fəaliyyəti barədə hesabatı ilə tanış olaraq onların ixtisasına aid praktiki bilik səviyyəsinin və peşə vərdişlərini müəyyən edən suallar verilir.

2.5. Tibb işçilərinə ixtisas dərəcəsinin verilməsi barədə İxtisas Komissiyası tərəfindən rəy hazırlanarkən onların mövcud ixtisas dərəcəsinin təsdiq və ya dəyişdirilməsi barədə Nazirlik qarşısında vəsatət qaldırılır.

2.6. İxtisas dərəcələrinin verilməsi aşağıda qeyd olunan meyarlara əsasən müəyyən edilir.

-II ixtisas dərəcə: ixtisası üzrə 5 il stajı olan tutduğu vəzifədə ixtisası üzrə sərbəst fəaliyyət göstərən mütəxəssis kimi iş yerindən müsbət xarakterizə olunan:

-I ixtisas dərəcə: ixtisası üzrə 10 ildən artıq stajı olan ixtisası üzrə sərbəst fəaliyyət göstərən ixtisasına aid müxtəlif tədbirlərdə iştirak edən mütəxəssis kimi iş yerindən müsbət xarakterizə olunan:

-Ali dərəcə: ixtisası 15 ildən artıq stajı olan ixtisasına uyğun yüksək ixtisaslaşdırılmış tibbi xidmət göstərməyə bacarığı olan, elmi - praktik konfranslarda iştirak edən mütəxəssis kimi iş yerindən müsbət xarakterizə olunan:

İxtisas Komissiyası tərəfindən namizədin tibbi fəlsəfə doktoru və ya tibb elmlər doktoru elmi dərəcəsi olması, rezidenturanın bitirilməsi, elmi məqalələrin dərc edilməsi nəzərə alınır.

2.7. İxtisas Komissiyaları tərəfindən verilən rəy müvafiq formada (əlavə 1) hazırlanır və komissiyanın sədri, katibi və üzvləri tərəfindən imzalanır və təsdiq üçün Nazirliyə təqdim olunur. Nazirliyin əmri ilə bir həftə ərzində tibb işçisinə müvafiq formada ixtisas dərəcəsi barədə Şəhadətnamə (əlavə 2) verilir.

2.8. Tibb işçilərinə ixtisas dərəcəsi beş il müddətinə verilir.

3. İxtisas dərəcəsinə görə əlavə haqq

3.1. İxtisas dərəcəsi olan tibb işçisinə hər ay aşağıdakı miqdarda əlavə haqq ödənilir:

- ali ixtisas dərəcəsinə görə – vəzifə maaşının 25 faizi miqdarında

- birinci ixtisas dərəcəsinə görə – vəzifə maaşının 15 faizi miqdarında

-ikinci ixtisas dərəcəsinə görə – vəzifə maaşının 10 faizi miqdarında

3.2. İxtisas dərəcəsinə görə əlavə haqq ixtisas dərəcəsinin hansı ixtisasa görə verilməsindən asılı olmayaraq ixtisas dərəcəsinin qüvvədə olduğu müddətdə (sonuncu ay tam nəzərə alınmaqla) ixtisas dərəcəsinin alındığı növbəti aydan başlayaraq ödənilir.

3.3. İş yerini dəyişən tibb işçisinin ixtisas dərəcəsi saxlanılır.

4.Yekun müddəalar

4.1. İxtisas dərəcəsinin verilməsi ilə əlaqədar mübahisəli məsələlər qanunvericiliyə müvafiq qaydada məhkəmədə baxılır.